

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀವತ್ಸಚಿಹ್ನಮಿಶ್ರೈರನುಗೃಹೀತಾಯಾಂ ಪಂಚಸ್ತವ್ಯಾಂ
|| ವರದರಾಜಸ್ತವಃ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ವರದರಾಜಸ್ತವಃ ||

ಶ್ರೀವತ್ಸಚಿಹ್ನಮಿಶ್ರೇಭ್ಯೋ ನಮ ಉಕ್ತಿಮಧೀಮಹೇ |

ಯದುಕ್ತಯಸ್ತ್ರಯೀಕಂಠೇ ಯಾಂತಿ ಮಂಗಲಸೂತ್ರತಾಂ ||

ಸ್ವಸ್ತಿ ಹಸ್ತಿಗಿರಿಮಸ್ತಶೇಖರಃ

ಸಂತನೋತು ಮಯಿ ಸಂತತಂ ಹರಿಃ |

ನಿಸ್ಸಮಾಭ್ಯಧಿಕಮಭ್ಯಧತ್ತ ಯಂ

ದೇವಮೌಪನಿಷದೀ ಸರಸ್ವತೀ || 1 ||

ಶ್ರೀನಿಧಿಂ ನಿಧಿಮಪಾರಮರ್ಥಿನಾಂ

ಅರ್ಥಿತಾರ್ಥಪರಿದಾನದೀಕ್ಷಿತಂ |

ಸರ್ವಭೂತಸುಹೃದಂ ದಯಾನಿಧಿಂ

ದೇವರಾಜಮಧಿರಾಜಮಾಶ್ರಯೇ || 2 ||

ನಿತ್ಯಮಿಂದ್ರಿಯಪಥಾತಿಗಂ ಮಹೋ

ಯೋಗಿನಾಮಪಿ ಸುದೂರಗಂ ಧಿಯಃ |

ಅಪ್ಯನುಶ್ರವಶಿರಸ್ಸು ದುರ್ಗ್ರಹಂ

ಪ್ರಾದುರಸ್ತಿ ಕರಿಶೈಲಮಸ್ತಕೇ || 3 ||

ವಲ್ಲಿಕಾ ಶ್ರುತಿಮತಲ್ಲಿಕಾಮಯೀ

ಯೇನ ಪಲ್ಲವಿತವಿಶ್ವಶಾಖಯಾ |

ಸ್ವಶ್ರಿಯಾ ಕರಿಗಿರೇರನುಕ್ರಿಯಾಂ

ವಷ್ಟಿ ಮೃಷ್ಟವರದಂ ತಮಾಶ್ರಯೇ || 4 ||

ಯಂ ಪರೋಕ್ಷಮುಪದೇಶತಸ್ತ್ರಯೀ

ನೇತಿ ನೇತಿ ಪರಪರ್ಯುದಾಸತಃ |

ವಕ್ತಿ ಯಸ್ತಮಪರೋಕ್ಷಮೀಕ್ಷಯತ್ -
ಯೇಷ ತಂ ಕರಿಗಿರಿಂ ಸಮಾಶ್ರಯೇ || 5 ||

ಏಷ ಈಶ ಇತಿ ನಿರ್ಣಯಂ ತ್ರಯೀ
ಭಾಗಧೇಯರಹಿತೇಷು ನೋ ದಿಶೇತ್ |
ಹಸ್ತಿಧಾಮನಿ ನ ನಿರ್ಣಯೇತ ಕೋ
ದೇವರಾಜಮಯಮೀಶ್ವರಸ್ತ್ವಿತಿ || 6 ||

ಹೈ! ಕುದೃಷ್ಟ್ಯಭಿನಿವಿಷ್ಟಚೇತಸಾಂ
ನಿರ್ವಿಶೇಷಸವಿಶೇಷತಾಶ್ರಯಂ |
ಸಂಶಯಂ ಕರಿಗಿರಿರ್ನುದತ್ಯಸೌ
ತುಂಗಮಂಗಳಗುಣಾಸ್ಪದೇ ಹರೌ || 7 ||

ನ್ಯಾಯತರ್ಕಮುನಿಮುಖ್ಯಭಾಷಿತೈಃ
ಶೋಧಿತೈಃ ಸಹ ಕಥಂಚನ ತ್ರಯೀ |
ಜೋಷಯೇದ್ಧರಿಮನಂಹಸೋ ಜನಾನ್
ಹಸ್ತಿಧಾಮ ಸಕಲಂ ಜನಂ ಸ್ವಯಂ || 8 ||

ಅದ್ಭುತಂ ಮಹದಸೀಮಭೂಮಕಂ
ಕಿಂಚಿದಸ್ತಿ ಕಿಲ ವಸ್ತು ನಿಸ್ತುಲಂ |
ಇತ್ಯಘೋಷಿ ಯದಿದಂ ತದಗ್ರತಃ
ತಥ್ಯಮೇವ ಕರಿಧಾಮ್ನಿ ದೃಶ್ಯತೇ || 9 ||

ಸಂವದೇತ ಕಿಲ ಯತ್ ಪ್ರಮಾಂತರೈಃ
ತತ್ ಪ್ರಮಾಣಮಿತಿ ಯೇ ಹಿ ಮೇನಿರೇ |
ತನ್ಮತೇಽಪಿ ಬತ ಮಾನತಾಂ ಗತಾ
ಹಸ್ತಿನಾಽದ್ಯ ಪರವಸ್ತುನಿ ತ್ರಯೀ || 10 ||

ಗುಣಾಯತ್ತಂ ಲೋಕೇ ಗುಣಿಷು ಹಿ ಮತಂ ಮಂಗಳಪದಂ
ವಿಪರ್ಯಸ್ತಂ ಹಸ್ತಿಕ್ಷಿತಿಧರಪತೇ ! ತತ್ ತ್ವಯಿ ಪುನಃ |

ಗುಣಾಃ ಸತ್ಯಜ್ಞಾನಪ್ರಭೃತಯ ಉತ ತ್ವದ್ಗತತಯಾ
ಶುಭೀಭೂಯಂ ಯಾತಾ ಇತಿ ಹಿ ನಿರಣೈಷ್ಮ ಶ್ರುತಿವಶಾತ್ || 11 ||

ನಿರಾಬಾಧಂ ನಿತ್ಯಂ ನಿರವಧಿ ನಿರಂಹೋ ನಿರುಪಮಂ
ಸದಾ ಶಾಂತಂ ಶುದ್ಧಂ ಪ್ರತಿಭಟಮವದ್ಯಸ್ಯ ಸತತಂ |
ಪರಂ ಬ್ರಹ್ಮಾಮ್ನಾತಂ ಶ್ರುತಿಶಿರಸಿ ಯತ್ ತದ್ ವರದ ! ತೇ
ಪರಂ ರೂಪಂ ಸಾಕ್ಷಾತ್ ತದಿದಮಪದಂ ವಾಜ್ಮನಸಯೋಃ || 12 ||

ಪ್ರಶಾಂತಾನಂತಾತ್ಮಾನುಭವಜಮಹಾನಂದಮಹಿಮ -
ಪ್ರಸಕ್ತಸೈಮಿತ್ಯಾನುಕೃತವಿತರಂಗಾರ್ಣವದಶಂ |
ಪರಂ ಯತ್ ತೇ ರೂಪಂ ಸ್ವಸದೃಶದರಿದ್ರಂ ವರದ ! ತತ್
ತ್ರಯೀ ಪಿಸ್ಪಕ್ಷಂತೀ ಪರನಿರಸನೇ ಶ್ರಾಮ್ಯತಿ ಪರಂ || 13 ||

ನ ವಕ್ತುಂ ನ ಶ್ರೋತುಂ ನ ಮನಿತುಮಥೋಪಾಸಿಸಿಷಿತುಂ
ನ ಚ ದ್ರಷ್ಟುಂ ಸ್ಪಷ್ಟುಂ ತದನು ನ ಚ ಭೋಕ್ತುಂ ಹಿ ಸುಶಕಂ |
ಪರಂ ಯದ್ ವಸ್ತುಕ್ತಂ ನನು ವರದ ! ಸಾಕ್ಷಾತ್ ತದಸಿ ಭೋಃ
ಕಥಂ ವಿಶ್ವಸ್ಮೈ ತ್ವಂ ಕರಿಗಿರಿಪುರಸ್ತಿಷ್ಠಸ ಇಹ || 14 ||

ಪ್ರಕೃಷ್ಟಂ ವಿಜ್ಞಾನಂ ಬಲಮತುಲಮೈಶ್ವರ್ಯಮಖಿಲಂ
ವಿಮರ್ಯಾದಂ ವೀರ್ಯಂ ವರದ ! ಪರಮಾ ಶಕ್ತಿರಪಿ ಚ |
ಪರಂ ತೇಜಶ್ಚೇತಿ ಪ್ರವರಗುಣಷಟ್ಕಂ ಪ್ರಥಮಜಂ
ಗುಣಾನಾಂ ನಿಸ್ಸೀಮ್ನಾಂ ಗಣನವಿಗುಣಾನಾಂ ಪ್ರಸವಭೂಃ || 15 ||

ಗುಣೈಃ ಷಡ್ಭಿಸ್ತೈಃ ಪ್ರಥಮತರಮೂರ್ತಿಸ್ತವ ಬಭೌ
ತತಸ್ತಿಸ್ತೇಷಾಂ ತ್ರಿಯುಗ ಯುಗಲೈರ್ಹಿ ತ್ರಿಭಿರಭುಃ |
ವ್ಯವಸ್ಥಾ ಯಾ ಚೈಷಾ ನನು ವರದ ! ಸಾಽಽವಿಷ್ಕೃತಿವಶಾತ್
ಭವಾನ್ ಸರ್ವತ್ರೈವ ತ್ವಗಣಿತಮಹಾಮಂಗಳಗುಣಃ || 16 ||

ಇಯಂ ವೈಯೂಹೀ ವೈ ಸ್ಥಿತಿರಥ ಕಿಲೇಚ್ಛಾವಿಹೃತಯೇ
ವಿಭೂತೀನಾಂ ಮಧ್ಯೇ ಸುರನರತಿರಶ್ವಾಮವತರನ್ |

ಸಜಾತೀಯಸ್ತೇಷಾಮಿತಿ ತು ವಿಭವಾಖ್ಯಾಮಪಿ ಭಜನ್
ಕರೀಶ ! ತ್ವಂ ಪೂರ್ಣೋ ವರಗುಣಗಣೈಸ್ತಾನ್ ಸ್ಥಗಯಸಿ || 17 ||

ಪರೋ ವಾ ವ್ಯೂಹೋ ವಾ ವಿಭವ ಉತ ವಾರ್ಚಾವತರಣಃ
ಭವನ್ ವಾಂತರ್ಯಾಮೀ ವರವರದ ! ಯೋ ಯೋ ಭವಸಿ ವೈ |
ಸ ಸ ತ್ವಂ ಸನ್ನೈಶಾನ್ ವರಗುಣಗಣಾನ್ ಬಿಭ್ರದಖಿಲಾನ್
ಭಜದ್ಭ್ಯೋ ಭಾಸ್ಯೇವಂ ಸತತಮಿತರೇಭ್ಯಸ್ತ್ವಿತರಥಾ || 18 ||

ದಯಾಕ್ಷಾಂತೈದಾರ್ಯಮ್ರದಿಮಸಮತಾಸೌಹೃದಧೃತಿ -
ಪ್ರಸಾದಪ್ರೇಮಾಜ್ಞಾಽಶ್ರಿತಸುಲಭತಾದ್ಯಾ ವರಗುಣಾಃ |
ತಥಾ ಸೌಂದರ್ಯಾದ್ಯಾಸ್ತವ ವರದರಾಜೋತ್ತಮಗುಣಾಃ
ವಿಸೀಮಾನೋಽಸಂಖ್ಯಾಃ ಪ್ರಣತಜನಭೋಗಂ ಪ್ರಸುವತೇ || 19 ||

ಅನನ್ಯಾಧೀನತ್ವಂ ತವ ಕಿಲ ಜಗುವೈದಿಕಗಿರಃ
ಪರಾಧೀನಂ ತ್ವಾಂ ತು ಪ್ರಣತಪರತಂತ್ರಂ ಮನುಮಹೇ ! |
ಉಪಾಲಂಭೋಽಯಂ ಭೋಃ ! ಶ್ರಯತಿ ಬತ ಸಾರ್ವಜ್ಞ್ಯಮಪಿ ತೇ
ಯತೋ ದೋಷಂ ಭಕ್ತೇಷ್ಟಿಹ ವರದ ! ನೈವಾಕಲಯಸಿ ! || 20 ||

ಪಾಣಿಪಾದವದನೇಕ್ಷಣಶಬ್ದೈಃ
ಅಂಬುಜಾನ್ಯಪದಿಶನ್ ವರದ ! ತ್ವಂ |
ಬಾಹುಭಿಸ್ತ್ವತಿವಿಶಾಲತಮಾಲಾನ್
ಆಂಜನಂ ಕರಿಗಿರೇರಸಿ ಶೃಂಗಂ || 21 ||

ತ್ವಾಮುದಾರಭುಜಮುನ್ನಸಮಾಯತ್ -
ಕರ್ಣಪಾಶಪರಿಕರ್ಮಸದಂಸಂ |
ಆಯತಾಕ್ಷಮಭಿಜಾತಕಪೋಲಂ
ಪಾರಣೀಯತಿ ವರಪ್ರದ ! ದೃಙ್ಮೇ || 22 ||

ನೀಲಮೇಘನಿಭಮಂಜನಪುಂಜ -
ಶ್ಯಾಮಕುಂತಲಮನಂತಶಯಂ ತ್ವಾಂ |

ಅಬ್ಜಪಾಣಿಪದಮಂಬುಜನೇತ್ರಂ

ನೇತ್ರಸಾತ್ ಕುರು ಕರೀಶ ! ಸದಾ ಮೇ || 23 ||

ತ್ವಕ್ ಚ ದೃಕ್ ಚ ನಿಪಿಪಾಸತಿ ಜಿಹ್ವಾ

ವಿಹ್ವಲಾ ಶ್ರವಣವತ್ ಪರವೃತ್ತೌ |

ನಾಸಿಕಾ ತ್ವಯಿ ಕರೀಶ ! ತಥೇತಿ

ಪ್ರಾಪ್ನುಯಾಂ ಕಥಮಿಮಾಂ ಸ್ವಿದವಸ್ಥಾಂ || 24 ||

ಆಧಿರಾಜ್ಯಮಧಿಕಂ ಭುವನಾನಾಂ

ಈಶ ! ತೇ ಪಿಶುನಯನ್ ಕಿಲ ಮೌಲಿಃ |

ಚೂಲಿಕಾಮಣಿಸಹಸ್ರಮರೀಚೇಃ

ಹಸ್ತಿಭೂಷಣ ! ಭವತ್ಪುದಯಾದ್ರಿಃ || 25 ||

ಉದ್ಧರತ್ಯುಪರಿ ಭಕ್ತಜನಾನಿ -

ತ್ಯೂರ್ಧ್ವತಾಶ್ರಯಣಸೂಚಿತಶಕ್ತಿಂ |

ಊರ್ಧ್ವಪುಂಡ್ರತಿಲಕಂ ಬಹುಮಾನಾತ್

ಕಿಂ ಬಿಭರ್ಷಿ ವರದ ! ಸ್ವಲಲಾಟೇ || 26 ||

ಕರ್ಣಿಕಾ ತವ ಕರೀಶ ! ಕಿಮೇಷಾ

ಕರ್ಣಭೂಷಣಮುತಾಂಸವಿಭೂಷಾ |

ಅಂಸಲಂಬ್ಯಲಕಭೂಷಣಮಾಹೋ !

ಮಾನಸಸ್ಯ ಮಮ ವಾ ಪರಿಕರ್ಮ || 27 ||

ಪಾರಿಜಾತವಿಟಪಾನಭಿತೋ ಯಾ

ಪುಷ್ಪಸಂಪದುದಿಯಾತ್ ಕರಿನಾಥ ! |

ತಾಂ ವಿಡಂಬಯತಿ ತಾವಕಬಾಹು -

ಷ್ಡಾತತಾ ತು ಕಟಿಕಾಂಗದಲಕ್ಷ್ಮೀಃ || 28 ||

ಮಧ್ಯಮಾನಚಲಫೇನಿಲಸಿಂಧು -

ಪ್ರೋದಿತಕ್ಷಣದಶಾಂ ಗಮಿತೌ ತೇ |

ವಕ್ಷಸಿ ಸ್ಫುರಿತಮೌಕ್ತಿಕಹಾರೇ
ಕೌಸ್ತುಭಶ್ಚ ಕಮಲಾ ಚ ಕರೀಶ ! || 29 ||

ಅಂಜನಕ್ಷತಿಭೃತೋ ಯದಿ ನಾಮೋ -
ಪತ್ಯಕಾ ವರದ ! ಹೇಮಮಯೀ ಸ್ಯಾತ್ |
ತಾದೃಶೀ ತವ ವಿಭಾತಿ ತು ಲಕ್ಷ್ಮೀಃ
ಆಂಬರೀ ಬತ ವಿಡಂಬಿತವಿದ್ಯುತ್ || 30 ||

ಪರಭಾಗಮಿಯಾದ್ ರವೇಸ್ತಮಿಸ್ರಾ
ವರದಾದ್ಯ ತ್ವಯಿ ತನ್ನಿಶಾಮಯಾಮಃ |
ಗಮಿತಾ ತವ ವಕ್ತೃಚಿತ್ರಭಾನೋಃ
ಪರಭಾಗಂ ನನು ಕೌಂತಲೀ ತಮಿಸ್ರಾ || 31 ||

ಉಭಯೋರಪಿ ಪಕ್ಷಯೋಸ್ತಿಥಿಯಾಃ
ವಿಷಮೀಭಾವನಿರಾಸದಾಽಷ್ಟಮೀತಿ |
ಉಪಮಾನಜಸಂಪದೇ ಹಿ ಸೇಂದೋಃ
ವರದಾಭೂದ್ ಭವತೋ ಲಲಾಟಲಕ್ಷ್ಮ್ಯಾ || 32 ||

ಅಲಕಾಲಿಚಿಕೀರ್ಷಯಾ ಕಿಲಾತ್ತಾ
ಸುಪರೀಚಿಕ್ಷಿಷಯಾ ಲಲಾಟಪಟ್ಟೀ |
ಸುಮಷೀ ನಿಕಷೀಕೃತಾ ಭ್ರುವೌ ತೇ
ವರದ ! ಸ್ಯಾದಕೃತತ್ವತಸ್ತು ನೈವಂ || 33 ||

ಶ್ರವಸಶ್ಚ ದೃಶಶ್ಚ ಶಬ್ದರೂಪ
ಗ್ರಹಣೇ ತೇ ನ ಹಿ ಜೀವವದ್ ವ್ಯವಸ್ಥಾ |
ಉಭಯೋರಖಿಲೇಕ್ಷಣಕ್ಷಮತ್ವಾತ್
ವರದಾತಃ ! ಶ್ರವಣಾಶ್ರಯೇ ದೃಶೌ ತೇ || 34 ||

ಕರುಣಾರಸವಾಹಿವೀಕ್ಷಣೋರ್ಮೇಃ
ವರದ ! ಪ್ರೇಮಮಯಪ್ರವಾಹಭಾಜಃ |

ತತತೀರವನಾವಲೀ ಭ್ರುವೌ ದೃಕ್ -
ಚಲಸಿಂಧೋಸ್ತವ ನಾಸಿಕೇವ ಸೇತುಃ || 35 ||

ವಿಭವಂ ವಿವೃಣೋತಿ ವಿಸ್ತಣೀತೇ
ರುಚಮಾವಿಷ್ಕುರುತೇ ಕೃಪಾಮಪಾರಾಂ |
ಅಭಿವರ್ಷತಿ ಹರ್ಷಮಾರ್ದ್ರಭಾವಂ
ತನುತೇ ತೇ ವರದೈಷ ದೃಷ್ಟಿಪಾತಃ || 36 ||

ಅರುಣಾಧರಪಲ್ಲವೇ ಲಸಂತೀ
ವರದಾಸೌ ದ್ವಿಜಚಂದ್ರಚಂದ್ರಿಕಾ ತೇ |
ಅಧಿವಿದ್ರುಮಮಸ್ತನಿಸ್ತಿಲಾಲೀ
ರುಚಮಾವಿಷ್ಕುರುತೇ ಹಿ ಪುಷ್ಕರಾಕ್ಷ ! || 37 ||

ಸ್ಮಿತನಿರ್ಝರಿಕಾ ವಿನಿಷ್ಪತಂತೀ
ತವ ವಕ್ಷಸ್ಥಲಭೂತಲೇ ವಿಶೀರ್ಣಾ |
ವರದ ! ಪ್ರಬಿಭರ್ತಿ ಹಾರಲಕ್ಷ್ಮೀಂ
ಅಪಿ ಮುಕ್ತಾವಲಿಕಾ ನದೀವ ತಜ್ಜಾ || 38 ||

ಪರಿಮಂಡಿತರಾಸಮಂಡಲಾಭಿಃ
ವರದಾಘ್ರಾತಮಭೀಷ್ಟಗೋಪಿಕಾಭಿಃ |
ಅನುವರ್ತಿತದಾತನಪ್ರಹರ್ಷಾತ್
ಇವ ಫುಲ್ಲಂ ಹಿ ಕಪೋಲಯೋರ್ಯುಗಂ ತೇ || 39 ||

ಮುಖಮುನ್ನಸಮಾಯತಾಕ್ಷಮುದ್ಯ -
ತ್ಸ್ಮಿತದಂತಂ ರುಚಿರಾಧರಂ ನತಭ್ಯು |
ಲಸದಂಸವಿಲಂಬಿಕರ್ಣಪಾಶಂ
ಮಯಿ ತೇ ನಿಶ್ಚಲಮಸ್ತು ಹಸ್ತಿನಾಥ ! || 40 ||

ಪದ್ಮಾಯಾಃ ಪ್ರಣಯರಸಾತ್ ಸಮಾಸಜಂತ್ಯಾಃ
ಸ್ವಂ ಬಾಹುಂ ಸುಬಹುಮತೋ ಭುಜೇನ ತೇನ |

ಕಾಂ ನಾಮಾನ್ವಭವದಹೋ ! ದಶಾಂ ತದಾತ್ವೇ
ಕಂಠಸ್ತೇ ಕರಿಗಿರಿನಾಥ ! ಕಂಬುಕಾಂತಃ || 41 ||

ಸಾಯಾಮಾ ಧೃತಪರಿಣದ್ಧಯೋಽಬ್ಧಯೋ ವಾ
ತಾದೃಶ್ಯಃ ಸ್ಫುಟಮಥ ವಾ ದಿಶಶ್ಚತಸ್ರಃ |
ಚತ್ವಾರೋ ವರದ ! ವರಪ್ರದಾಸ್ತ್ವದೀಯಾಃ
ಭಾಸಂತೇ ಭುಜಪರಿಘಾಸ್ತಮಾಲನೀಲಾಃ || 42 ||

ಆಶ್ಲೇಷೇ ವರದ ! ಭುಜಾಸ್ತವೇಂದಿರಾಯಾಃ
ಗೋಪೀನಾಮಭಿಮತರಾಸಬಂಧನೇ ವಾ |
ಬಂಧೇ ವಾ ಮುದಮಧಿಕಾಂ ಯಶೋದಯಾಽಹೋ !
ಸಂಪ್ರಾಪ್ತಾಸ್ತವ ನವನೀತಮೋಷದೋಷಾತ್ || 43 ||

ಸಾಲೀಯಾ ಇವ ವಿಟಪಾಃ ಸಪಲ್ಲವಾಗ್ರಾಃ
ಕಲ್ಲೋಲಾ ಇವ ಜಲಧೇಃ ಸವಿದ್ರುಮಾಗ್ರಾಃ |
ಭೋಗೀಂದ್ರಾ ಇವ ಚ ಫಣಾಮಣೀದ್ಧವಕ್ತ್ರಾಃ
ಭಾಸಂತೇ ವರದ ! ಭುಜಾಸ್ತವಾರುಣಾಗ್ರಾಃ || 44 ||

ಅಂಭೋಧೇಃ ಸ್ವಯಮಭಿಮಂಥನಂ ಚಕರ್ಥ
ಕ್ಷೋಣೀದ್ರಂ ಪುನರಬಿಭಶ್ಚ ಸಪ್ತರಾತ್ರಂ |
ಸಪ್ತಾನಾಂ ವಿವಲಯತಿ ಸ್ಮ ಕಂಠಮುಕ್ಷಣಂ
ಅಮ್ಲಾನಾ ವರದ ! ತಥಾಽಪಿ ಪಾಣಯಸ್ತೇ || 45 ||

ರಿಂಖಾತೋ ವ್ರಜಸದನಾಂಗಣೇಷು ಕಿಂ ತೇ
ಗೋಯಷ್ಟಿಗ್ರಹಣವಶಾನ್ನು ಗೋಪಗೋಷ್ಯಾಂ |
ಆಲಂಬಾದ್ ಹಯನಯಸೂತ್ರತೋತ್ರಯೋರ್ವಾ
ಪಾಣೀನಾಂ ವರದ ! ತವಾರುಣತ್ವಮಾಸೀತ್ || 46 ||

ಸರ್ವಜ್ಞಾಃ ಸಮುಚಿತಶಕ್ತಯಃ ಸದೈವ
ತ್ವತ್ಸೇವಾನಿಯಮಜುಷಸ್ತ್ವದೇಕಭೋಗಾಃ |

ಹೇತೀನಾಮಧಿಪತಯಃ ಸದಾ ಕಿಮೇತಾನ್
ಶೋಭಾರ್ಥಂ ವರದ ! ಬಿಭರ್ಷಿ ಹರ್ಷತೋ ವಾ || 47 ||

ಕಿಂ ಧಾತುರ್ಗಗನವಿಧಾನಮಾತ್ಯಕಾಽಭೂತ್
ವಕ್ಷಸ್ತೇ ವರದ ! ವರೇಣ್ಯ ! ಯತ್ರ ನಾಮ |
ಪದ್ಮಾಯಾ ಮುಖಮಥ ಕೌಸ್ತುಭಶ್ಚ ಜಾತೌ
ಚಂದ್ರಾರ್ಕಾವುಡುನಿಕರಾಯತೇ ತು ಹಾರಃ || 48 ||

ಅಂಡಾನಾಂ ತ್ವದುದರಮಾಮನಂತಿ ಸಂತಃ
ಸ್ಥಾನಂ ತದ್ ವರದ ! ಕಥಂ ನು ಕಾರ್ಶ್ಯಮಸ್ಯ |
ಮಾಹಾತ್ಮ್ಯಂ ಸ್ವತ ಇಹ ಯೇಷು ನೂನಮೇಷಾಂ
ಮುದ್ಧಿಃ ಸ್ಯಾನ್ಮಹಿಮಕರೀ ನ ಹೀತರೇಷಾಂ || 49 ||

ಸೌಂದರ್ಯಾಮೃತರಸವಾಹವೇಗಜಃ ಸ್ಯಾತ್
ಆವರ್ತಸ್ತವ ಕಿಲ ಪದ್ಮನಾಭ ! ನಾಭಿಃ |
ತತ್ಪದ್ಮಂ ವರದ ! ವಿಭಾತಿ ಕಾಂತಿಮಯ್ಯಾಃ
ಲಕ್ಷ್ಮ್ಯಾಸ್ತೇ ಸಕಲವಪುರ್ಜುಷೋ ನು ಸದ್ಮ || 50 ||

ಯಾ ದಾಮೋದರ ಇತಿ ನಾಮದಾ ತವಾಸೀತ್
ಸಾ ದಾಮಾ ಕಿಲ ಕಿಣಕಾರಣೀ ಬಭೂವ |
ತನ್ನೂನಂ ವರದ ! ವಲಿತ್ರಯಚ್ಛಲೇನ
ತ್ವನ್ಮಧ್ಯಪ್ರಥಮವಿಭೂಷಣೀ ಬಭೂವ || 51 ||

ಯಾದೃಗ್ಬೀಜಾಧ್ಯುಷಿತಭುವಿ ಯದ್ ವಸ್ತು ಹಸ್ತೀಶ ! ಜಾತಂ
ತತ್ ತಾದೃಕ್ಷಂ ಫಲತಿ ಹಿ ಫಲಂ ತ್ವಯ್ಯುಪೀಕ್ಷಾಮಹೇ ತತ್ |
ಯಸ್ಮಾದಂಡಾಧ್ಯುಷಿತ ಉದರೇ ತಾವಕೇ ಜಾಯಮಾನಂ
ಪದ್ಮಂ ಪದ್ಮಾನನ ! ಕಿಲ ಫಲತ್ಯಂಡಷಂಡಾನಖಂಡಾನ್ || 52 ||

ಅಜ್ಞೇ ಯಜ್ಞೇಶ್ವರ ! ಕಿಲ ಜನೇ ಕ್ವಾಪ್ಯದರ್ಶಂ ವಿಮರ್ಶಂ
ವಿಶ್ವಾಧೀಶಃ ಕತಮ ಇತಿ ತನ್ನಿರ್ಣಯಂ ವರ್ಣಯಾಮಃ |

ವ್ಯಾವಕ್ರೋಶೀ ನೃಷು ಸಮುದಿತಾ ಯಾನುಪಾಶ್ರಿತ್ಯ ತೇಽಪಿ
ಬ್ರಹ್ಮಾದ್ಯಾಸ್ತೇ ವರದ ! ಜನಿತಾಸ್ತುಂದಕಂದಾರವಿಂದೇ || 53 ||

ಮುಷ್ಣನ್ ಕೃಷ್ಣಃ ಪ್ರಿಯನಿಜಜನೈರ್ಜಯ್ಯಹೈಯಂಗವೀನಂ
ದಾಮ್ನಾ ಭೂಮ್ನಾ ವರದ ! ಹಿ ಯಯಾ ತ್ವಂ ಯಶೋದಾಕರಾಭ್ಯಾಂ |
ಬದ್ಧೋ ಬಂಧಕ್ಷಪಣಕರಣೀಂ ತಾಂ ಕಿಲಾದ್ಯಾಪಿ ಮಾತುಃ
ಪ್ರೇಮ್ಣಾ ಗಾತ್ರಾಭರಣಮುದರಾಬಂಧನಾಖ್ಯಂ ಬಿಭರ್ಷಿ || 54 ||

ಸೌಂದರ್ಯಾಖ್ಯಾ ಸರಿದುರಸಿ ವಿಸ್ತೀರ್ಯ ಮಧ್ಯಾವರುದ್ಧಾ
ಸ್ಥಾನಾಲ್ಪತ್ವಾದ್ ವಿಷಮಗತಿಜಾವರ್ತಗರ್ತಾಭನಾಭಿಃ |
ಪ್ರಾಪ್ಯ ಪ್ರಾಪ್ತಪ್ರಥಿಮ ಜಘನಂ ವಿಸ್ತೃತಾ ಹಸ್ತಿನಾಥ !
ಸ್ರೋತೋಭೇದಂ ಭಜತಿ ಭವತಃ ಪಾದದೇಶಾಪದೇಶಾತ್ || 55 ||

ರಂಭಾಸ್ತಂಭಾಃ ಕರಿವರಕರಾಃ ಕಾರಭಾಃ ಸಾರಭಾಜಃ
ವೇಷಾಶ್ಲೇಷಾ ಅಪಿ ಮರಕತಸ್ತಂಭಮುಖ್ಯಾಸ್ತುಲಾಖ್ಯಾಃ |
ಸಾಮ್ಯಂ ಸಮ್ಯಗ್ ವರದ ! ನ ದಧುಃ ಸರ್ವಮುರ್ವೋಸ್ತ್ವದೂರ್ವೋಃ
ನ ಹೈಶ್ಚರ್ಯಂ ದಧತಿ ನ ತಥಾ ಯೌವನಾರಂಭಜ್ಯಂಭಾಃ || 56 ||

ಯಾ ತೇ ಗಾತ್ರೇ ವರದ ! ಜನಿತಾ ಕಾಂತಿಮಯ್ಯಾಪಗಾಽಭೂತ್
ತಸ್ಯಾಃ ಸ್ರೋತೋದ್ವಿತಯಮಿಹ ಯದ್ ಯಾತಿ ಪಾದಪ್ರವಾದಂ |
ತಜ್ಜಾತೋರ್ಧ್ವಭ್ರಮಿಯುಗಮಿವೋದ್ಭಾನುನೀ ಜಾನುನೀ ತೇ
ಸ್ಯಾದುಕ್ಷೇಣ್ಣೀರ್ವಾ ಕಕುದಯುಗಳಂ ಯೌವನೈಶ್ಚರ್ಯನಾಮೋಃ || 57 ||

ಪ್ರೇಮ್ಣಾಽಘ್ರಾತುಂ ಕರಿಗಿರಿಶಿರೋಽಧೋಮುಖೀಭಾವಭಾಜೋಃ
ಅಂಘ್ರಿದ್ವಂದ್ವಾಹ್ವಯಕಮಲಯೋಃ ದಂಡಕಾಂಡಾಯಮಾನೇ |
ಅದ್ರಿಸ್ಪಶೋರ್ಧ್ವವಸುಖತ ಉತ್ಕಂಟಕೇ ರೋಮಹರ್ಷಾತ್
ದ್ರಷ್ಟುರ್ಧೃಷ್ಟಿರ್ವರದ ! ಕಿಮಲಂ ಲಂಘಿತುಂ ಜಂಘಿಕೇ ತೇ || 58 ||

ಭಕ್ತಾನಾಂ ಯದ್ ವಪುಷಿ ದಹರಂ ಪಂಡಿತಂ ಪುಂಡರೀಕಂ
ಯಚ್ಚಾಮ್ಲಾನಂ ವರದ ! ಸತತಾಧ್ಯಾಸನಾದಾಸನಾಬ್ಜಂ |

ಆಮ್ನಾಯಾನಾಂ ಯದಪಿ ಚ ಶಿರೋ ಯಶ್ಚ ಮೂರ್ಧಾ ಶತಾರೇಃ
ಹಸ್ಯದ್ರೇವಾ ಕಿಮತಿಸುಖದಂ ತೇಷು ಪಾದಾಬ್ಜಯೋಸ್ತೇ || 59 ||

ಪದ್ಯಾಸ್ವದ್ಯಾಂಗುಲಿಷು ವರದ ! ಪ್ರಾಂತತಃ ಕಾಂತಿಸಿಂಧೋಃ
ವೀಚೀವೀಧೀವಿಭವಮುಭಯೇಷ್ಟಂಭಸೋ ಲಂಭಿತಾಸು |
ವಿಂದನ್ನಿಂದುಃ ಪ್ರತಿಫಲನಜಾಂ ಸಂಪದಂ ಕಿಂ ಪದಂ ತೇ
ಛಾಯಾಛದ್ಮಾ ನಖವಿತತಿತಾಂ ಲಂಭಿತಃ ಶುಂಭಿತಃ ಸನ್ || 60 ||

ಶಂಭೋರಂಭೋರುಹಮುಖ ! ಸಖಾ ಸನ್ ಸಹಾಂಕಃ ಶಶಾಂಕಃ
ಕುರ್ವನ್ ಸೇವಾಂ ವರದ ! ವಿಕಲೋ ವೃತ್ತಹೀನಃ ಸುವಕ್ರಃ |
ತ್ವತ್ಪಾದಾಬ್ಜೇ ಪ್ರಿಯಮುಖ ! ನಖಚ್ಛದ್ಮನಾಽಶ್ರಿತ್ಯ ನಿತ್ಯಂ
ಸದ್ವೃತ್ತೋಽಭೂತ್ ಸ ತು ದಶಗುಣಃ ಪುಷ್ಕಲೋ ನಿಷ್ಕಲಂಕಃ || 61 ||

ತ್ವತ್ಪಾದಾಬ್ಜೇ ಪ್ರಜಾತಾ ಸುರಸರಿದಭವತ್ ಪ್ರಾಕ್ ಚತುರ್ಧಾ ತತಸ್ತಾ -
ಸ್ವೇಕಾಂ ಧತ್ತೇ ಧ್ರುವಃ ಸಾ ತ್ರಿಭುವನಮಪುನಾತ್ ತ್ರೀನ್ ಪಥೋ ಭಾವಯಂತೀ |
ತತ್ರೈಕಾ ಖಂ ವ್ರಜಂತೀ ಶಿವಯತಿ ತು ಶಿವಂ ಸಾ ಪುನಃ ಸಪ್ತಧಾಽಭೂತ್
ತಾಸ್ವೇಕಾ ಗಾಂ ಪುನಾನಾ ವರದ ! ಸಗರಜಸ್ವರ್ಗಸರ್ಗಂ ಚಕಾರ || 62 ||

ಪರಿಜನಪರಿಬರ್ಹಾ ಭೂಷಣಾನ್ಯಾಯುಧಾನಿ
ಪ್ರವರಗುಣಗಣಾಶ್ಚ ಜ್ಞಾನಶಕ್ತ್ಯಾದಯಸ್ತೇ |
ಪರಮಪದಮಥಾಂಡಾನ್ಯಾತ್ಮದೇಹಸ್ತಧಾಽಽತ್ಮಾ
ವರದ ! ಸಕಲಮೇತತ್ ಸಂಶ್ರಿತಾರ್ಥಂ ಚಕರ್ಥ || 63 ||

ಅನಾಪ್ತಂ ಹ್ಯಾಪ್ತವ್ಯಂ ನ ತವ ಕಿಲ ಕಿಂಚಿದ್ ವರದ ! ತೇ
ಜಗಜ್ಜನ್ಮಸ್ಥೇಮಪ್ರಲಯವಿಧಯೋ ಧೀವಿಲಸಿತಂ |
ತಥಾಽಪಿ ಕ್ಷೋದೀಯಸ್ಸುರನರಕುಲೇಷ್ಟಾಶ್ರಿತಜನಾನ್
ಸಮಾಶ್ಲೇಷ್ಟುಂ ಪೇಷ್ಟುಂ ತದಸುಖಕೃತಾಂ ಚಾವತರಸಿ || 64 ||

ವಿವೇಕಧಿಯಮೇಕತೋ ಹ್ಯಭಿನಿವೇಶಲೇಶೋ ಹರೇತ್
ಮಹತ್ ತ್ವಭಿನಿವೇಶನಂ ಕಿಮುತ ತನ್ಮಹಿಮ್ನಸ್ತವ |

ಅಹೋ ! ವಿಸದೃಶೇ ಜಗತ್ಯವತತರ್ಥ ಪಾರ್ಥಾದಿಕಂ
ನಿಜಂ ಜನಮುದಂಚಯನ್ ವರದ ! ತಂ ಸಮಾಶ್ಲೇಷಕಃ || 65 ||

ಸಂಶ್ಲೇಷೇ ಭಜತಾಂ ತ್ವರಾಪರವಶಃ ಕಾಲೇನ ಸಂಶೋಧ್ಯ ತಾನ್
ಆನೀಯ ಸ್ವಪದೇ ಸ್ವಸಂಗಮಕೃತಂ ಸೋಢುಂ ವಿಲಂಬಂ ಬತ |
ಅಕ್ಷಾಮ್ಯನ್ ಕ್ಷಮಿಣಾಂ ವರೋ ವರದ ! ಸನ್ನತ್ರಾವತೀರ್ಣೋ ಭವೇಃ
ಕಿಂ ನಾಮ ತ್ವಮಸಂಶ್ರಿತೇಷು ವಿತರನ್ ವೇಷಂ ವೃಣೀಷೇ ತು ತಾನ್ || 66 ||

ವರದ ! ಯದಿ ನ ಭುವ್ಯವಾತರಿಷ್ಯಃ
ಶ್ರುತಿವಿಹಿತಾಸ್ತ್ವದುಪಾಸನಾರ್ಚನಾದ್ಯಾಃ |
ಕರಣಪಥವಿದೂರಗೇ ಸತಿ ತ್ವ -
ಯ್ಯವಿಷಯತಾನಿಕೃತಾಃ ಕಿಲಾಭವಿಷ್ಯನ್ || 67 ||

ಯದಪರಾಧಸಹಸ್ರಮಜಸ್ರಜಂ
ತ್ವಯಿ ಶರಣ್ಯ ! ಹಿರಣ್ಯ ಉಪಾವಹತ್ |
ವರದ ! ತೇನ ಚಿರಂ ತ್ವಮವಿಕ್ರಿಯಃ
ವಿಕ್ಯತಿಮರ್ಭಕನಿರ್ಭಜನಾದಗಾಃ || 68 ||

ತ್ವಾಮಾಮನಂತಿ ಕವಯಃ ಕರುಣಾಮೃತಾಭ್ಧೇ !
ಜ್ಞಾನಕ್ರಿಯಾಭಜನಲಭ್ಯಮಲಭ್ಯಮನ್ಯೈಃ |
ಏತೇಷು ಕೇನ ವರದೋತ್ತರಕೋಸಲಸ್ಥಾಃ
ಪೂರ್ವಂ ಸದೂರ್ವಮಭಜಂತ ಹಿ ಜಂತವಸ್ತ್ವಾಂ || 69 ||

ಭವತ್ಸು ವಾತ್ಸಲ್ಯವಶಾತ್ ಸಮುತ್ಸುಕಃ
ಪ್ರಕಾಮಮತ್ರಾವತರೇರ್ವರಪ್ರದ ! |
ಭವೇಶ್ಚ ತೇಷಾಂ ಸುಲಭೋಽಥ ಕಿಂ ನ್ವಿದಂ
ಯದಂಗ ದಾಮ್ನಾ ನಿಯತಃ ಪುರಾರುದಃ ! || 70 ||

ನರಸಿಂಹತನುರಗೌಣೀ
ಸಮಸಮಯಸಮುದ್ಭವಶ್ಚ ಭಕ್ತಗಿರಃ |

ಸ್ತಂಭೇ ಚ ಸಂಭವಸ್ತೇ

ಪಿಶುನಯತಿ ಪರೇಶತಾಂ ವರದ ! || 71 ||

ತಾಪತ್ರಯೀಮಯದವಾನಲದಹ್ಯಮಾನಂ

ಮುಹ್ಯಂತಮಂತಮವಯಂತಮನಂತ ! ನೈವ |

ಸ್ಥಾತುಂ ಪ್ರಯಾತುಮುಪಯಾತುಮನೀಶಮೀಶ !

ಹಸ್ತೀಶ ! ದೃಷ್ಟ್ಯಮೃತವೃಷ್ಟಿಭಿರಾಭಜೇಥಾಃ || 72 ||

ನಾನಾವಿರುದ್ಧವಿದಿಶಾಸು ದಿಶಾಸು ಚಾಹೋ

ವಂಧ್ಯೈರ್ಮನೋರಥಶತ್ಯೈರ್ಯುಗಪದ್ ವಿಕೃಷ್ಣಃ |

ತ್ವತ್ಪಾದಯೋರನುದಿತಸ್ಪೃಹ ಏಷ ಸೋಹಂ

ನ ಸ್ವಸ್ತಿ ಹಸ್ತಿಗಿರಿನಾಥ ! ನಿಶಾಮಯಾಮಿ || 73 ||

ಹೈ ! ನಿರ್ಭಯೋಽಸ್ಮ್ಯವಿನಯೋಽಸ್ಮಿ ಯತಸ್ತ್ವದಂಘ್ರೌ

ಲಿಪ್ಸಾಮಲಬ್ಧವತಿ ಚೇತಸಿ ದುರ್ವಿನೀತೇ |

ದುಷ್ಕರ್ಮವರ್ಮಪರಿಕರ್ಮಿತ ಏಷ ಸೋಹಂ

ಅಗ್ರೇ ವರಪ್ರದ ! ತವ ಪ್ರಲಪಾಮಿ ಕಿಂಚಿತ್ || 74 ||

ಸ ವ್ಯಾಧಿರಾಧಿರವಿತುಷ್ಟಿರನಿಷ್ಟಯೋಗಃ

ಸ್ವಾಭೀಷ್ಟಭಂಜನಮಮರ್ಷಕರೋ ನಿಕರ್ಷಃ |

ಕೃಂತಂತಿ ಸಂತತಮಿಮಾನಿ ಮನೋ ಮದೀಯಂ

ಹಸ್ತೀಶ ! ನ ತ್ವದಭಿಲಾಷನಿಧಿಪ್ರಹಾಣಿಃ || 75 ||

ವಿದ್ವೇಷಮಾನಮದರಾಗವಿಲೋಭಮೋಹಾ -

ದ್ಯಾಜಾನಭೂಮಿರಹಮತ್ರ ಭವೇ ನಿಮಜ್ಜನ್ |

ನಿರ್ದ್ವಂದ್ವ ನಿತ್ಯ ನಿರವದ್ಯ ಮಹಾಗುಣಂ ತ್ವಾಂ

ಹಸ್ತೀಶ ! ಕಃ ಶ್ರಯಿತುಮೀಕ್ಷಿತುಮೀಪ್ಸಿತುಂ ವಾ || 76 ||

ಪುತ್ರಾದಯಃ ಕಥಮಮೀ ಮಯಿ ಸಂಸ್ಥಿತೇ ಸ್ಯುಃ

ಇತ್ಯಪ್ರತಿಕ್ರಿಯನಿರರ್ಥಕಚಿಂತನೇನ |

ದೂಯೇ ನ ತು ಸ್ವಯಮಹಂ ಭವಿತಾಸ್ಮಿ ಕೀದೃಕ್
ಇತ್ಯಸ್ತಿ ಹಸ್ತಿಗಿರಿನಾಥ ! ವಿಮರ್ಶಲೇಶಃ || 77 ||

ಶಂಪಾಚಲಂ ಬಹುಲದುಃಖಮನರ್ಥಹೇತುಃ
ಅಲ್ಪೀಯ ಇತ್ಯಪಿ ವಿಮೃಷ್ಟಿಷು ದೃಷ್ಟದೋಷಂ |
ದುರ್ವಾಸನಾದ್ರಥಿಮತಃ ಸುಖಮಿಂದ್ರಿಯೋತ್ಥಂ
ಹಾತುಂ ನ ಮೇ ಮತಿರಲಂ ವರದಾಧಿರಾಜ ! || 78 ||

ಬುದ್ಧ್ವಾ ಚ ನೋ ಚ ವಿಹಿತಾಕರಣೈರ್ನಿಷಿದ್ಧ -
ಸಂಸೇವನೈಸ್ತ್ವದಪಚಾರಶತೈರಸಹೈಃ |
ಭಕ್ತಾಗಸಾಮಪಿ ಶತೈರ್ಭವತಾಪ್ಯಗಣೈಃ
ಹಸ್ತೀಶ ! ವಾಕ್ತನುಮನೋಜನಿತೈರ್ಹತೋಽಸ್ಮಿ || 79 ||

ತ್ವದ್ಧಾಸ್ಯಮಸ್ಯ ಹಿ ಮಮ ಸ್ವರಸಪ್ರಸಕ್ತಂ
ತಚ್ಚೋರಯನ್ನಯಮಹಂ ಕಿಲ ಚಸ್ಥಲ ಪ್ರಾಕ್ |
ತ್ವಂ ಮಾಮಕೀನ ಇತಿ ಮಾಮಭಿಮನ್ಯಸೇ ಸ್ಮ
ಹಸ್ತೀಶ ! ಸಂಶಮಯ ನಸ್ತಮಿಮಂ ವಿವಾದಂ || 80 ||

ಭೋಗಾ ಇಮೇ ವಿಧಿಶಿವಾದಿಪದಂ ಚ ಕಿಂಚ
ಸ್ವಾತ್ಮಾನುಭೂತಿರಿತಿ ಯಾ ಕಿಲ ಮುಕ್ತಿರುಕ್ತಾ |
ಸರ್ವಂ ತದೂಷಜಲಜೋಷಮಹಂ ಜುಷೇಯ
ಹಸ್ತದ್ರಿನಾಥ ! ತವ ದಾಸ್ಯಮಹಾರಸಜ್ಞಃ || 81 ||

ವಿಷಯವಿಷಧರವ್ರಜವ್ಯಾಕುಲೇ
ಜನನಮರಣನಕ್ರಚಕ್ರಾಸ್ಪದೇ |
ಅಗತಿರಶರಣೋ ಭವಾಬ್ಧೌ ಲುರನ್
ವರದ ! ಶರಣಮಿತ್ಯಹಂ ತ್ವಾಂ ವೃಣೇ || 82 ||

ಅಕೃತಸುಕೃತಕಃ ಸುದುಷ್ಟೃತ್ತರಃ
ಶುಭಗುಣಲವಲೇಶದೇಶಾತಿಗಃ |

ಅಶುಭಗುಣಪರಸ್ಸಹಸ್ರಾವೃತೋ

ವರದಮುರುದಯಂ ಗತಿಂ ತ್ವಾಂ ವೃಣೇ || 83 ||

ಶರಣವರಣವಾಗಿಯಂ ಯೋದಿತಾ

ನ ಭವತಿ ಬತ ಸಾಽಪಿ ಧೀಪೂರ್ವಿಕಾ |

ಇತಿ ಯದಿ ದಯನೀಯತಾ ಮಯ್ಯಹೋ !

ವರದ ! ತವ ಭವೇತ್ ತತಃ ಪ್ರಾಣಿಮಿ || 84 ||

ನಿರವಧಿಷು ಕೃತೇಷು ಚಾಗಸ್ವಹೋ !

ಮತಿರನುಶಯಿನೀ ಯದಿ ಸ್ಯಾತ್ ತತಃ |

ವರದ ! ಹಿ ದಯಸೇ ನ ಸಂಶೇಮಹೇ

ನಿರನುಶಯಧಿಯೋ ಹತಾ ಹೈ ವಯಂ || 85 ||

ಶರಣವರಣವಾಗಿಯಂ ಯಾದ್ಯ ಮೇ

ವರದ ! ತದಧಿಕಂ ನ ಕಿಂಚಿನ್ಮಮ |

ಸುಲಭಮಭಿಮತಾರ್ಥದಂ ಸಾಧನಂ

ತದಯಮವಸರೋ ದಯಾಯಾಸ್ತವ || 86 ||

ವಿಷಯವಿಷಯಿಣೀ ಸ್ಪೃಹಾ ಭೂಯಸೀ

ತವ ತು ಚರಣಯೋರ್ನ ಸಾಲ್ಪಾಪಿ ಮೇ |

ವರದ ! ನನು ಭರಸ್ತವೈವ ತ್ವಯಂ

ಯದುತ ತವ ಪದಸ್ಪೃಹಾಜನ್ಮ ಮೇ || 87 ||

ಇಯಮಿಹ ಮತಿರಸ್ಮದುಜ್ಜೀವನೀ

ವರದ ! ತವ ಖಲು ಪ್ರಸಾದಾದೃತೇ |

ಶರಣಮಿತಿ ವಚೋಽಪಿ ಮೇ ನೋದಿಯಾತ್

ತ್ವಮಸಿ ಮಯಿ ತತಃ ಪ್ರಸಾದೋನ್ಮುಖಃ || 88 ||

ವರದ ! ಯದಿಹ ವಸ್ತು ವಾಂಛಾಮ್ಯಹಂ

ತವ ಚರಣಲಭಾವಿರೋಧಸ್ತತಃ |

ಯದಿ ನ ಭವತಿ ತತ್ ಪ್ರದೇಹಿ ಪ್ರಭೋ !
 ಝಟಿತಿ ವಿತರ ಪಾದಮೇವಾನ್ಯಥಾ || 89 ||

ತದಪಿ ಕಿಮಪಿ ಹಂತ ! ದುರ್ವಾಸನಾ -
 ಶತವಿವಶತಯಾ ಯದಭ್ಯರ್ಥಯೇ |
 ತದತುಲದಯ ! ಸಾರ್ವ ! ಸರ್ವಪ್ರದ !
 ಪ್ರವಿತರ ವರದ ! ಕ್ಷಮಾಂಭೋನಿಧೇ ! || 90 ||

ಪ್ರಿಯಮಿತರದಥಾಪಿ ವಾ ಯದ್ ಯಥಾ
 ವಿತರಸಿ ವರದ ! ಪ್ರಭೋ ! ತ್ವಂ ಹಿ ಮೇ |
 ತದನುಭವನಮೇವ ಯುಕ್ತಂ ತು ಮೇ
 ತ್ವಯಿ ನಿಹಿತಭರೋಽಸ್ಮಿ ಸೋಽಹಂ ಯತಃ || 91 ||

ಯಥಾಽಸಿ ಯಾವಾನಸಿ ಯೋಽಸಿ ಯದ್ಗುಣಃ
 ಕರೀಶ ! ಯಾದೃಗ್ವಿಭವೋ ಯದಿಂಗಿತಃ |
 ತಥಾವಿಧಂ ತ್ವಾಹಮಭಕ್ತದುರ್ಗ್ರಹಂ
 ಪ್ರಪತ್ತಿವಾಚೈವ ನಿರೀಕ್ಷಿತುಂ ವೃಣೇ || 92 ||

ಅಯೇ ! ದಯಾಲೋ ! ವರದ ! ಕ್ಷಮಾನಿಧೇ !
 ವಿಶೇಷತೋ ವಿಶ್ವಜನೀನ ! ವಿಶ್ವದ ! |
 ಹಿತಜ್ಞ ! ಸರ್ವಜ್ಞ ! ಸಮಗ್ರಶಕ್ತಿಕ !
 ಪ್ರಸಹ್ಯ ಮಾಂ ಪ್ರಾಪಯ ದಾಸ್ಯಮೇವ ತೇ || 93 ||

ಸ್ವಕೈರ್ಗುಣೈಃ ಸ್ವೈಶ್ಚರಿತೈಃ ಸ್ವವೇದನಾತ್
 ಭಜಂತಿ ಯೇ ತ್ವಾಂ ತ್ವಯಿ ಭಕ್ತಿತೋಽಥವಾ |
 ಕರೀಶ ! ತೇಷಾಮಪಿ ತಾವಕೀ ದಯಾ
 ತಥಾತ್ವಕೃತ್ ಸೈವ ತು ಮೇ ಬಲಂ ಮತಂ || 94 ||

ಯದಿ ತ್ವಭಕ್ತೋಽಪ್ಯಗುಣೋಽಪಿ ನಿಷ್ಕ್ರಿಯಃ
 ನಿರುದ್ಯಮೋ ನಿಷ್ಕ್ರತದುಷ್ಕ್ರತೋ ನ ಚ |

ಲಭೇಯ ಪಾದೌ ವರದ ! ಸ್ಫುಟಾಸ್ತತಃ
ಕ್ಷಮಾದಯಾದ್ಯಾಸ್ತವ ಮಂಗಳಾ ಗುಣಾಃ || 95 ||

ವಿಲೋಕನೈರ್ವಿಭ್ರಮಣೈರಪಿ ಭ್ರುವೋಃ
ಸ್ಮಿತಾಮೃತೈರಿಂಗಿತಮಂಗಳೈರಪಿ |
ಪ್ರಚೋದಿತಸ್ತೇ ವರದ ! ಪ್ರಹೃಷ್ಟಧೀಃ
ಕದಾ ವಿಧಾಸ್ಯೇ ವರಿವಸ್ಯನಂ ತವ || 96 ||

ವಿವಿಶ್ಯ ವಿಶ್ವೇಂದ್ರಿಯತರ್ಷಕರ್ಷಣೀಃ
ಮನಸ್ಸಲೇ ನಿತ್ಯನಿಖಾತನಿಶ್ಚಲಾಃ |
ಸುಧಾಸಖೀರ್ಹಸ್ತಿಪತೇ ! ಸುಶೀತಲಾಃ
ಗಿರಃ ಶ್ರವಸ್ಯಾಃ ಶೃಣುಯಾಮ ತಾವಕೀಃ || 97 ||

ಅಶೇಷದೇಶಾಖಿಲಕಾಲಯೋಗಿನೀ -
ಷ್ವಹಂ ತ್ವವಸ್ಥಾಸ್ವಖಿಲಾಸ್ವನನ್ಯಧೀಃ |
ಅಶೇಷದಾಸ್ಯೈಕರತಿಸ್ತದಾಚರನ್
ಕರೀಶ ! ವರ್ತೇಯ ಸದಾ ತ್ವದಂತಿಕೇ || 98 ||

ಇಮಂ ಜನಂ ಹಂತ ! ಕದಾಽಭಿಷೇಕ್ಷ್ಯತಿ
ತ್ವದಕ್ಷಿನದ್ಯೋರ್ವರದ ! ಶ್ರಮಾಪಹಾ |
ಅಕೃತ್ರಿಮಪ್ರೇಮರಸಪ್ರವಾಹಜಾ
ವಿಸೃತ್ವರೀ ವೀಕ್ಷಣವೀಚಿಸಂತತಿಃ || 99 ||

ಸದಾತನತ್ವೇಽಪಿ ತದಾತನತ್ವವತ್
ನವೀಭವತ್ಪ್ರೇಮರಸಪ್ರವಾಹಯಾ |
ನಿಷೇವಿತಂ ತ್ವಾಂ ಸತತೋತ್ಕಯಾ ಶ್ರಿಯಾ
ಕರೀಶ ! ಪಶ್ಯೇಮ ಪರಶ್ಯತಂ ಸಮಾಃ || 100 ||

ಸಮಾಹಿತೈಃ ಸಾಧು ಸನಂದನಾದಿಭಿಃ
ಸುದುರ್ಲಭಂ ಭಕ್ತಜನೈರದುರ್ಲಭಂ |

ಅಚಿಂತ್ಯಮತ್ಯದ್ಭುತಮಪ್ರತರ್ಕಣಂ

ವರಪ್ರದ ! ತ್ವತ್ಪದಮಾಪ್ನುಯಾಂ ಕಥಂ || 101 ||

ರಾಮಾನುಜಾಂಘ್ರಿಶರಣೋಽಸ್ಮಿ ಕುಲಪ್ರದೀಪಃ

ತ್ವಾಸೀತ್ ಸ ಯಾಮುನಮುನೇಃ ಸ ಚ ನಾಥವಂಶ್ಯಃ |

ವಂಶ್ಯಃ ಪರಾಂಕುಶಮುನೇಃ ಸ ಚ ಸೋಽಪಿ ದೇವ್ಯಾಃ

ದಾಸಸ್ತವೇತಿ ವರದಾಸ್ಮಿ ತವೇಕ್ಷಣೀಯಃ || 102 ||

|| ಇತಿ ಪಂಚಸ್ತವ್ಯಾಂ ವರದರಾಜಸ್ತವಃ ಸಮಾಪ್ತಃ ||